

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ *ēkaviṃśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēsikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkaviṃśaḥ sargaḥ ॥

śrīrāmasya samudrataṭē kuśānāstīrya dinatrayaṃ
yāvadupavēśanaṃ tatō'pi svātmānamadarśayataḥ
samudrasyōpari kupitēna śrīrāmēṇa bāṇaprahārēṇa tasya
vikṣōbhaṇam

tataḥ sāgaravēlāyāṃ
darbhānāstīrya rāghavaḥ |
añjaliṃ prāṇmukhaḥ kṛtvā
pratiśīsyē mahōdadhēḥ ॥ 6.21.1 ॥

bāhuṃ bhujāṅgabhōgābha -
mupadhāyārisūdanaḥ |
jātarūpamayaiścaiva
bhūṣaṇairbhūṣitaṃ purā ॥ 6.21.2 ॥

maṇikāñcanakēyūra -
muktāpravarabhūṣaṇaiḥ |
bhujaiḥ paramanārīṇā -
mabhimṛṣṭamanēkadhā ॥ 6.21.3 ॥

candanāgurubhiścaiva
purastādabhisēvitam |
bālasūryaprakāśaiśca
candanairupaśōbhitam || 6.21.4 ||

śayanē cōttamāṅgēna
sītāyāḥ śōbhitam purā |
takṣakasyēva sambhōgam
gaṅgājalaniṣēvitam || 6.21.5 ||

saṃyugē yugasaṅkāśam
śatrūṅām śōkavardhanam |
suhṛdām nandanam dīrgham
sāgarāntavyapāśrayam || 6.21.6 ||

asyatā ca punaḥ savyam
jyāghātavihatatvacam |
dakṣiṇō dakṣiṇam bāhum
mahāparighasannibham || 6.21.7 ||

gōsahasrapradātāram
hyupadhāya bhujam mahat |
adya mē taraṇam vātha
maraṇam sāgarasya vā || 6.21.8 ||

iti rāmō dhṛtiṃ kṛtvā
mahābāhurmahōdadhim |
adhiśiśyē ca vidhivat
prayatō niyatō muniḥ || 6.21.9 ||

tasya rāmasya suptasya
kuśāstīrṇē mahītalē |
niyamādapramattasya
niśāstisrō'bhijagmatuḥ || 6.21.10 ||

sa trirātrōṣitastatra
nayaññō dharmavatsalaḥ |
upāsata tadā rāmaḥ
sāgaraṃ saritāṃ patim || 6.21.11 ||

na ca darśayatē rūpaṃ
mandō rāmasya sāgaraḥ |
prayatēnāpi rāmēṇa
yathārhamabhipūjitaḥ || 6.21.12 ||

samudrasya tataḥ kruddhō
rāmō raktāntalōcanaḥ |
samīpasthamuvācēdaṃ
lakṣmaṇaṃ śubhalakṣaṇam || 6.21.13 ||

avalēpaḥ samudrasya
na darśayati yaḥ svayam |
praśamaśca kṣamā caiva
ārjavaṃ priyavāditā || 6.21.14 ||

asāmarthyaphalā hyētē
nirguṇēṣu satāṃ guṇāḥ |
ātmapraśaṃsināṃ duṣṭaṃ
dhr̥ṣṭaṃ viparidhāvakaṃ || 6.21.15 ||

sarvatrōtsr̥ṣṭadaṇḍam ca
 lōkaḥ satkurutē naram |
 na sāmṇā śakyatē kīrti -
 rna sāmṇā śakyatē yaśaḥ || 6.21.16 ||

prāptuṃ lakṣmaṇa lōkē'smi -
 ṅjayō vā raṇamūrdhani |
 adya madbāṇanirbhagnai -
 rmakarairmakarālayam || 6.21.17 ||

niruddhatōyaṃ saumitrē
 plavadbhiḥ paśya sarvataḥ |
 bhōgināṃ paśya bhōgāni
 mayā bhinnāni lakṣmaṇa || 6.21.18 ||

mahābhōgāni matsyānāṃ
 kariṇāṃ ca karāniha |
 saśaṅkhaśuktikājālaṃ
 samīnamakaraṃ tathā || 6.21.19 ||

adya yuddhēna mahatā
 samudraṃ pariśōṣayē |
 kṣamayā hi samāyuktaṃ
 māmayaṃ makarālayaḥ || 6.21.20 ||

asamarthaṃ vijānāti
 dhik kṣamāmīdṛśē janē |
 na darśayati sāmṇā mē
 sāgarō rūpamātmanaḥ || 6.21.21 ||

cāpamānaya saumitrē
śarāṃścāśīviṣōpamān |
samudraṃ śōṣayiṣyāmi
padbhyāṃ yāntu plavaṅgamāḥ || 6.21.22 ||

adyākṣōbhyamapi kruddhaḥ
kṣōbhayiṣyāmi sāgaram |
vēlāsu kṛtamaryādaṃ
sahasrōrmisamākulam || 6.21.23 ||

nirmaryādaṃ kariṣyāmi
sāyakairvaruṇālayam |
mahārṇavaṃ kṣōbhayiṣyē
mahādānavasaṅkulam || 6.21.24 ||

ēvamuktvā dhanuṣpāṇiḥ
krōdhavisphāritēkṣaṇaḥ |
babhūva rāmō durdharṣō
yugāntāgniriva jvalan || 6.21.25 ||

sampīḍya ca dhanurghōraṃ
kampayitvā śarairjagat |
mumōca viśikhānuḡrān
vajrāniva śatakratuḥ || 6.21.26 ||

tē jvalantō mahāvēgā -
stējasā sāyakōttamāḥ |
praviśanti samudrasya
jalaṃ vitrastapannagam || 6.21.27 ||

tōyavēgaḥ samudrasya
 samīnamakarō mahān |
 sa babhūva mahāghōraḥ
 samārutaravastathā || 6.21.28 ||

mahōrmimālāvitataḥ
 śaṅkhaśuktisamāvṛtaḥ |
 sadhūmaḥ parivṛttōrmīḥ
 sahasāsīnmahōdadhiḥ || 6.21.29 ||

vyathitāḥ pannagāścāsan
 dīptāsyā dīptalōcanāḥ |
 dānavāśca mahāvīryāḥ
 pātālatalavāsinaḥ || 6.21.30 ||

ūrmayaḥ sindhurājasya
 sanakramakarāstathā |
 vindhyamandarasaṅkāśāḥ
 samutpētuh sahasraśaḥ || 6.21.31 ||

āghūrṇitataraṅgaughaḥ
 sambhrāntōragarākṣasaḥ |
 udvartitamahāgrāhaḥ
 saghōṣō varuṇālayaḥ || 6.21.32 ||

tatastu taṃ rāghavamugravēgaṃ
 prakarṣamāṇaṃ dhanurapramēyam |
 saumitrirutpatya viniḥśvasantaṃ
 māmēti cōktvā dhanurālalambē || 6.21.33 ||

ētadvināpi hyudadhēstavādya

sampatsyatē vīratamasya kāryam |

bhavadvidhāḥ krōdhavaśaṃ na yānti

dīrghaṃ bhavān paśyatu sādhuṽrttam || 6.21.34 ||

antarhitaiścāpi tathāntarikṣē

brahmaṛṣibhiścaiva surarṣibhiśca |

śabdaḥ kṛtaḥ kaṣṭamiti bruvadbhi -

rmāmēti cōktvā mahatā svarēṇa || 6.21.35 ||

|| ityārṣē śrīmadrāmāyaṇē vālmikīyē ādikāvyē

yuddhakāṇḍē ēkaviṃśaḥ sargaḥ ||